

राज्यपाला कडल्यान गोंयच्या लोकांक चवथीची परबीं

ता. १२ सप्टेंबर २०१८

भाद्रपद २१, १९४०

राज्यपाल डॉ. (श्रीमती) मृदुला सिन्हा हांणी गोंयच्या लोकांक चवथीच्या शुभ आनी उमेदीच्या प्रसंगार आपली काळजा सावन परबीं आनी शुभकामना भेटयल्या.

राज्यपाल आपल्या संदेशात म्हणटा, चवथ वा गणेश चतुर्थी हो श्रीगणपतीच्या जल्माचो सण राज्य आनी देशांत सगळे कडेन व्हडा उमेदीन आनी खुशालकायेन मनयतात. जशें आमकां सगळ्यांक खबर आसा की श्री गणेश सगळ्या शुभ कार्याची देवता आसा आनी विघ्नहर्ता आनी सुख समृद्धीची देवता म्हूण खंयच्याय धार्मिक विधी वा कार्याच्या सुरवेक गणपतीची पुजा करतात. श्री गणपती कला आनी शास्त्र तशेंच बुध्दी आनी गिन्यानाची देवता म्हूण मानतात.

राज्यपाल फुडें म्हणटा, चवथीक आमच्या घरांनी गणपतीच्या मुर्तीची पुजा करतना आमच्या मनांत एक वेगळीच खुशालकाय आनी समाधानाची भावना निर्माण जाता. गोंयात हो एक मोठो सण जो आमी धार्मिक भावनेन आनी उमेदीन मनयतात. चवथीच्या सणा निमतान आमच्या राज्यांत प्रत्येक वाठारांत आमकां सार्वजनीक गणेशोत्सव पळोवंक मेळटा आनी अशा उत्सवातल्यान गोंयांत एकजूट आनी सलोखो पळोवंक मेळटा. स्वातंत्र्य सैनिक लोकमान्य टिळक हांणी भारतीय लोकांक एकठांय हाडपाच्या उद्देशान सार्वजनीक गणेशोत्सव सुरू केल्लो. वेगवेगळे धर्म, जाती, सामाजिक फाटभूंय आनी वर्गांतल्या लोकां मदले अंतर भरून काडपा खातीर तांणी गणेश चतुर्थी राष्ट्रीय सण म्हूण लोकप्रिय केलो. अशा तरेन गणेश उत्सव सगळ्या जाती आनी समाजातले लोक एकठांय येवन मोठ्या उमेदीन मनोवपाक सुरूवात जाली.

त्या खातीर गणेश चतुर्थी सारखो उत्सव लोकांमदी बरेंपण, इश्टागत आनी एकजूट वाडोवपाक योग्य प्रसंग जावन आसा, जे वरवीं राज्यांत सलोखो आनी भावपण राखून दवरप आमकां शक्य आसा, अशें राज्यपाल आपल्या संदेशांत म्हणटा.

मा/सप/टीएसएस/जॉआ/विगां/माधा/मपा/२०१८/१५३४

मुख्यमंत्र्याकडल्यान चवथीची परबीं

ता. १२ सप्टेंबर २०१८

भाद्रपद २१, १९४०

मुख्यमंत्री श्री. मनोहर पर्रिकर हांणी गोंयच्या लोकांक चवथीची हुनहुनीत परबीं आनी शुभकामना दिल्या.

मुख्यमंत्री आपल्या संदेशांत म्हणटा, श्री गणेश ही ज्ञान आनी बुध्दीची देवता आसा. गणेश चतुर्थी उत्सव राज्यांतल्या लोकांमदी एकजूट आनी सामाजिक सलोखो मजबूत करता. ह्या वर्साची चवथ गोंयच्या लोकांक सुख-समाधान, शांतीकाय आनी भरभराट घेवन येवं.

ह्या शुभ प्रसंगार आमी आमच्या सरभोंवतणचो वाठार नितळ, प्लास्टिक आनी प्रदूशण मुक्त दवरूया आनी पर्यावरणाक पोशक असो गणेश चतुर्थी उत्सव मनोवया, अशें मुख्यमंत्री आपल्या संदेशात फुडें म्हणटा.

मा/सप/टीएसएस/जॉआ/विगां/माधा/मपा/२०१८/१५३५